



Tað er lekkurt, tá ið veðrið er gott, og føroyingar hava neyvan nakað ímóti, at tað verður lýggjari hjá okkum. Minni hugaligt er tað tó, at tað er náttúran sum pínist. Myndin er av ungum fólki, sum sóla sær á Mallorca

Mynd: Vilmund Jacobsen

Heimurin verður heitari enn nakrantíð

– El Niño hitar jørðina, og ábendingar eru eisini um, at globali miðalhiti veksur við 1-2 stigum hvørt ár. Hesi viðurskipti kunnu gera, at 2007 verður heitari enn 2006, og hetta kann soleiðis føra við sær, at árið í ár verður tað heitasta á jørðini nakrantíð, sigur bretska veðurlagsgranskarin, Phil Jones

VEÐURLAG

Vilmund Jacobsen
vilmund@sosialurin.fo

Árið 2007 kann gerast tað heitasta árið á jørðini nakrantíð.

Tað sigur bretska veðurlagsgranskarin og professarin Phil Jones, sum leiðir veðurlagsgranskingarstovnin við universitetið í East Anglia.

Tað er bretska blaðið, The Independent, sum ber hesi tíðindi.

Granskarin heldur, at talan verður um eina samantvinnan av vakstrarhúsárinum og veðurlagsfyrbrigðinum El Niño, sum kann fáa álvarsligar fylgjur fyri heimin í ár.

Hann væntar, at komandi tólv mánaðirnar kunnu vit fáa eina "ekstrema" veðurlagsskipan um allan heimin, sum hann tekur til.

Halda metingarnar hjá Phil Jones, verður Kalifornia rakt av ógvuligum regni, meðan

Indonesia og Avstralia fara at uppliva nógvan turk.

Óvanligur hiti

Árið 2006 var metár í Stóra-bretlandi hvat hita viðvíkur. Hetta var heitasta árið í landinum síðan í 1659.

Miðalhiti kring um heimin í 2006 hevur bara seks ferðir verið heitari enn í árinum, sum fór, síðan mátingarnar byrjaðu.

Tað er serliga hitin í endanum av 2006, sum hevur vakt órógv.

– El Niño hitar jørðina, og ábendingar eru eisini um, at globali miðalhiti veksur við 1-2 stigum hvørt ár. Hesi viðurskipti kunnu gera, at 2007 verður heitari enn 2006, og tað kann soleiðis føra við sær, at árið í ár verður tað heitasta á jørðini

nakrantíð, sigur bretska veðurlagsgranskarin, Phil Jones.

Bretska blaðið prentar eisini ein kronikk, sum David King, vísindaligur ráðgevi hjá bretska stjórnini, skrivur.

King heldur, at heimurin hevur gjørt stór frambrot við umhvørvishugsan í árinum, sum fór, men hann heldur tað vera ógvuliga umráðandi at fáa í lag eina altjóða avtalu um útlát.

– Tað eru bara myndugleikar, ið samstarva, sum kunnu stýra heiminum móti eini burðardyggari menning á hesum øki. Vit mugu hugsa um, hvørt vit hava ráð at gera nakað við umhvørvi nú – men skjótt er tað vorðið ov seint, leggur hann aftrat.

Seinast leiðandi myndugleikar vóru savnaðir til tess

at røða um umhvørvi, var í Nairobi í november, og tá varð ikki roknað við teimum stóru gjøgnumbrotunum.

– Og hesi gjøgnumbrot komu heldur ikki, leggur hann aftrat.

El Niño ávegis

Heimsins veðurlagsfelagskapurin WMO, sum er ein partur av ST, hevur sent út ávaringar um, at El Niño er í ferð við at mennast í sonevnda "kyrrahavsbaðikarinum", og av hesi orsök verður roknað við heilt serstøkum veðurlagi yvir stórar partar av heiminum fyra teir fyrstu mánaðirnar av hesum árinum.

Seinastu útsøgnirnar hjá WMO benda á, at sjálvt ein veik El Niño-ávirkan fer at føra til, at havið í miðal

verður hált annað stig heitari enn miðal. Í rigasta føri fer heimurin at uppliva óvanligt veður í 18 mánaðir – júst, sum í 1997/1998. Longu nú síggja granskarar fyrstu ábendingarnar í tí væntandi veðurlagnum, og eitt nú er Indiska havið munandi heitari enn vanligt.

Kortini er samanhangurin um globala upphiting ikki so greiður.

Kanningar benda á, at El Niño og tvíburðafyrbrigdi, La Niña, hava verið til í 15.000 ár. Nú verður so eisini kannað um veðurlagsbroytingar, sum heimsins íbúgvar hava skapt, kunnu hava gjørt, at hesi fyrbrigdi eru økt í styrki og somuleiðis fryrikoma oftari.